


आर्थिक वर्ष २०८३/०८४ को नीति तथा कार्यक्रम



त्रिवेणी गाउँपालिका

सल्यान

२०८३

गाउँसभामा मिति २०८३ असार ०८ गते सोमबार
गाउँपालिका अध्यक्ष श्री खिम बहादुर रावतज्यूद्वारा

प्रस्तुत



आर्थिक वर्ष २०८३/०८४ को नीति तथा कार्यक्रम



त्रिवेणी गाउँपालिका

सल्यान

कर्णाली प्रदेश, नेपाल

२०८३

त्रिवेणी गाउँपालिकाको यस गरिमामय गाउँसभाका सदस्यज्यूहरू,

१. नेपाली जनताले विभिन्न कालखण्डमा गरेका त्याग, संघर्ष र बलिदानको उपलब्धी स्वरूप जारी भएको नेपालको संविधान बमोजिम स्थापित त्रिवेणी गाउँपालिकाका नागरिकहरूको प्रतिनिधिमूलक यस गरिमामय सभामा निर्वाचित भएपछि पाँचौ पटक आर्थिक वर्ष २०८३/०८४ को नीति तथा कार्यक्रम प्रस्तुत गर्न पाउँदा गौरवको अनुभूति गरेको छु।

२. संघीय लोकतान्त्रिक गणतन्त्रात्मक शासन व्यवस्थाले परिकल्पना गरेको संघ, प्रदेश र स्थानीय सरकारमध्ये नागरिकसँग प्रत्यक्ष रूपमा जोडिएको सरकारका रूपमा स्थानीय तहले आर्थिक, सामाजिक, भौतिक, सांस्कृतिक तथा कानुनी लगायत जनजीवनसँग सम्बन्धित विषयहरूको संरक्षण, प्रवर्द्धन र रूपान्तरण गर्ने महत्वपूर्ण जिम्मेवारी निर्वाह गरिरहेको छ। विभिन्न क्षेत्रका विज्ञ, सरोकारवाला निकाय, राजनीतिक दल, नागरिक समाज तथा आम नागरिकहरूबाट प्राप्त सुझावहरूलाई समेटी आर्थिक वर्ष २०८३/०८४ को नीति तथा कार्यक्रम तयार गरिएको छ। यस प्रक्रियामा महत्वपूर्ण सुझाव तथा सहयोग प्रदान गर्नुहुने सम्पूर्ण महानुभावहरूप्रति हार्दिक धन्यवाद व्यक्त गर्दछु।

३. संघीय लोकतान्त्रिक गणतन्त्रात्मक शासन व्यवस्थाको स्थापना तथा सामाजिक रूपान्तरणका लागि विभिन्न कालखण्डमा भएका राजनीतिक आन्दोलन, संघर्ष र क्रान्तिहरूमा आफ्नो अमूल्य जीवन उत्सर्ग गर्नुहुने सम्पूर्ण ज्ञात-अज्ञात सहिदहरूप्रति उच्च सम्मानका साथ हार्दिक श्रद्धाञ्जली अर्पण गर्दछु। साथै, ती आन्दोलनहरूमा अग्रपंक्तिमा रहेर नेतृत्वदायी भूमिका निर्वाह गर्नुहुने अग्रज नेतागण, लोकतान्त्रिक आन्दोलनका घाइते योद्धाहरू तथा बेपत्ता नागरिकहरूप्रति उच्च सम्मान व्यक्त गर्दछु। यस गाउँपालिकाको स्थापना कालदेखि नै यसको समग्र विकास र समृद्धिका लागि महत्वपूर्ण योगदान पुऱ्याउनु हुने अग्रज व्यक्तित्वहरूप्रति सम्मान प्रकट गर्दै उहाँहरूको योगदानको कृतज्ञतापूर्वक स्मरण गर्दछु।

सभा सदस्यज्यूहरू,

४. “सफा, हराभरा, सुन्दर र शान्त त्रिवेणी गाउँपालिका; सुशासन, सहभागिता, दिगो विकास, समृद्धि र समतामूलक समाज निर्माणमा हाम्रो प्रतिबद्धता” भन्ने मूल नारालाई आत्मसात गर्दै त्रिवेणी गाउँपालिकाले विकासको यात्रालाई निरन्तर अगाडि बढाएको छ। साथै, “स्वस्थ र समृद्ध त्रिवेणी गाउँपालिका, विकासमा हाम्रो प्रतिबद्धता” भन्ने संकल्पका साथ अवलम्बन गरिएका नीति तथा कार्यक्रमहरूको कार्यान्वयन र उपलब्धिहरूको समीक्षा गर्दा उल्लेखनीय सफलता हासिल भएको अनुभूति गरेका छौं। विगतका अनुभव, उपलब्धी, सिकाइ र नागरिकका अपेक्षालाई आधार मानी आगामी आर्थिक वर्ष २०८३/०८४ का लागि प्रस्तुत नीति तथा कार्यक्रम तर्जुमा गरिएको छ।

अब, म संक्षेपमा विगतमा गरेका उपलब्धीहरूलाई उल्लेख गर्न चाहन्छु ।

१. गाउँपालिकाका सबै वडा कार्यालयहरूमा बाह्रै महिना सहज सडक पहुँच सुनिश्चित गर्ने नीतिलाई प्रभावकारी रूपमा कार्यान्वयन गरिएको छ । सोही अनुरूप सडकहरूको स्तरोन्नति कार्य निरन्तर अगाडि बढिरहेको छ । साथै अन्तरजिल्ला सडक सञ्जाल विस्तार गर्ने लक्ष्यका साथ विनियोजित आयोजनाहरूको निर्माण कार्य तीव्र गतिमा सम्पन्न हुँदै आएको छ ।
२. पालिकाका सम्पूर्ण प्रशासनिक सेवाहरूलाई एकीकृत रूपमा सञ्चालन गर्न प्रशासकीय भवन निर्माण सम्पन्न गरी आफ्नै भवनबाट सेवा प्रवाह सुरु गरिएको छ । साथै वडा कार्यालयहरूको भवन निर्माण कार्यलाई समेत निरन्तरता दिइएको छ, जसअन्तर्गत चालु आर्थिक वर्षमा वडा नं. ३ को कार्यालय भवन निर्माण अन्तिम चरणमा पुगेको छ ।
३. त्रिवेणी गाउँपालिकामा निर्माणाधीन दश शैयाको अस्पताल सम्पन्न हुने चरणमा पुगेको छ, जसबाट स्थानीय नागरिकहरूले आफ्नै क्षेत्रमा गुणस्तरीय स्वास्थ्य सेवा प्राप्त गर्ने अवसर सुनिश्चित हुनेछ ।
४. नागरिकहरूको स्वच्छ खानेपानीमा पहुँच अभिवृद्धि गर्न विभिन्न लिफ्ट तथा सतहगत खानेपानी आयोजनाहरू सञ्चालन गरी “एक घर, एक धारा” कार्यक्रममार्फत खानेपानी सेवाको विस्तार गरिएको छ ।
५. शारदा नदी लगायत अन्य खोलाहरूमा हुन सक्ने खेतीयोग्य जमीनको कटान न्यूनीकरण गर्न आवश्यक तटबन्धन निर्माण कार्य गरिएको छ ।
६. सामुदायिक शिक्षालाई गुणस्तरीय, प्रतिस्पर्धी तथा प्रविधिमैत्री बनाउन विद्यालय अनुगमन, शिक्षकहरूको पेशागत क्षमता विकास, शैक्षिक सामग्री वितरण, बसाइ व्यवस्थापन, पुस्तकालय स्थापना, आईसीटी ल्याब व्यवस्थापन, विज्ञान प्रयोगशाला निर्माण तथा विद्यालयका भौतिक पूर्वाधार विकासका कार्यहरू गरिएको छ ।
७. विद्यार्थी सङ्ख्या, भौगोलिक अवस्था तथा विकटतालाई आधार मानी विद्यालय मर्ज, समायोजन तथा दरबन्दी मिलानका कार्यहरू सम्पन्न गरिएको छ । साथै माध्यमिक विद्यालयहरूमा योग्यताका आधारमा स्थायी शिक्षकलाई प्रधानाध्यापकको रूपमा नियुक्ति गरिएको छ ।

८. स्वास्थ्य सेवालाई थप प्रभावकारी र गुणस्तरीय बनाउन त्रिवेणी स्वास्थ्य चौकीमा एम.बी.बी.एस. चिकित्सकको व्यवस्था, आवश्यक औषधि, उपकरण तथा प्रयोगशाला सामग्री उपलब्ध गराई विशेषज्ञ स्वास्थ्य सेवा प्रदान गरिएको छ।
९. नसर्ने रोगहरुको बढ्दो दर तथा व्यस्त दैनिकीका बावजुद पालिकाका नागरिकलाई योग ध्यान तथा सन्तुलित आहारविहारका माध्यमबाट स्वस्थकर बनाउन आयुर्वेदको महत्व प्रचार-प्रसार गर्दै सेवा केन्द्रको स्थापना गरी सञ्चालनमा ल्याइएको छ।
१०. असहाय, विपन्न नागरिक तथा सुत्केरी महिलाहरुलाई लक्षित गरी निःशुल्क एम्बुलेन्स सेवा सञ्चालन गरिएको छ।
११. “स्वास्थ्यका लागि खेलकुद, राष्ट्रका लागि खेलकुद” भन्ने मूल मन्त्रलाई आत्मसात गर्दै गाउँपालिका स्तरीय अध्यक्ष कप तथा राष्ट्रपति रनिङ शिल्ड प्रतियोगिता सञ्चालन गरी खेल संस्कृतिको विकास र प्रवर्द्धन गरिएको छ।
१२. “एक गाउँपालिका, एक खेल मैदान” अभियान अन्तर्गत रिखेबगर खेल मैदानको स्तरोन्नति गरी खेल पूर्वाधार विकासलाई प्राथमिकता दिइएको छ।
१३. नेपाल सरकारद्वारा सञ्चालित अभियानहरुलाई आफ्नै अभियानका रूपमा आत्मसात गर्दै पूर्ण खोप सुनिश्चितता, पूर्ण सरसफाइ तथा पोषणमैत्री वडा घोषणा जस्ता कार्यक्रमहरुलाई उच्च प्राथमिकताका साथ कार्यान्वयन गरिएको छ।
१४. गाउँपालिकाको ऐतिहासिक, पौराणिक, सांस्कृतिक, साहित्यिक तथा सामाजिक सम्पदा, स्थानीय सीप र ज्ञानलाई भावी पुस्तासम्म हस्तान्तरण गर्ने उद्देश्यले “हाम्रो त्रिवेणी पाठ्यक्रम” निर्माण गरी कार्यान्वयनमा ल्याइएको छ।
१५. नागरिकको सूचनाको हक सुनिश्चित गर्दै पारदर्शिता, जवाफदेहिता र सुशासनलाई संस्थागत गर्न सार्वजनिक सुनुवाइ, नागरिक सन्तुष्टि सर्वेक्षण, सार्वजनिक परीक्षण तथा भुक्तानी दाबी विरोधसम्बन्धी सूचना प्रकाशन लगायतका कार्यहरु सञ्चालन गरिएको छ।
१६. करका दर तथा दायरालाई व्यवस्थित र वैज्ञानिक बनाउँदै नयाँ सम्भावनायुक्त क्षेत्रहरुको पहिचान तथा विकासमार्फत् आन्तरिक राजस्व वृद्धिमा उल्लेखनीय प्रयास गरिएको छ।

१७. योजनाबद्ध र दिगो विकासको आधार निर्माण गर्न गाउँपालिकाको प्रोफाइल, आवधिक योजना, मध्यकालीन खर्च संरचना तथा विस्तृत आयोजना प्रतिवेदनका आधारमा वार्षिक योजना तथा कार्यक्रमहरू तर्जुमा र कार्यान्वयन गर्ने अभ्यासलाई संस्थागत गरिएको छ।
१८. “कृषकको उत्पादन, गाउँपालिकाको अनुदान” कार्यक्रममार्फत् कृषि तथा पशुपालन व्यवसायलाई प्रोत्साहन गर्दै किसानहरूको आयआर्जन अभिवृद्धि र व्यवसायीकरणमा सहयोग पुऱ्याइएको छ। साथै पशुहरूमा फैलिन सक्ने महामारीजन्य रोगहरूको नियन्त्रण तथा न्यूनीकरणका लागि घुम्ती पशु स्वास्थ्य शिविर सञ्चालन गरिएको छ।
१९. स्थानीय श्रम, सीप, पुँजी र प्रविधिको उपयोगमार्फत् उद्यमशील संस्कृतिको विकास तथा गरिबी न्यूनीकरण गर्ने उद्देश्यले लघु उद्यम विकास कार्यक्रमलाई विशेष प्राथमिकताका साथ सञ्चालन गरिएको छ।
२०. मातृ तथा शिशु स्वास्थ्यलाई थप सुदृढ बनाउन PNC Visit तथा सुत्केरी घरभेट कार्यक्रम सञ्चालन गरिएको छ। साथै ज्येष्ठ नागरिकप्रति सम्मान र स्वास्थ्य सेवाको पहुँच अभिवृद्धि गर्ने उद्देश्यले “ज्येष्ठ नागरिकसँग स्वास्थ्यकर्मी भेटघाट” कार्यक्रम प्रभावकारी रूपमा सञ्चालन गरिएको छ।
२१. समतामूलक, सभ्य र सुरक्षित समाज निर्माण गर्ने उद्देश्यका साथ लैङ्गिक, वर्गीय तथा जातीय आधारमा हुने सबै प्रकारका हिंसा, विभेद र सामाजिक दुर्व्यवहार नियन्त्रणका लागि विभिन्न सचेतनामूलक कार्यक्रमहरू सञ्चालन गरिएको छ। साथै लागू पदार्थ दुर्व्यसनी न्यूनीकरण तथा बालविवाह अन्त्यका लागि बाल क्लब, आमा समूह, सञ्जाल तथा समुदायको सहभागितामा जनचेतनामूलक तालिम, अभियान र अन्तरक्रिया कार्यक्रमहरू सञ्चालन गरी सामाजिक रूपान्तरणमा महत्वपूर्ण योगदान पुऱ्याइएको छ।
२२. प्रधानमन्त्री तथा मुख्यमन्त्री रोजगार कार्यक्रम तथा पालिकाका विभिन्न आयोजना तथा कार्यक्रममा श्रमिकलाई जोडेर रोजगारी प्रदान गर्ने कार्यका साथै उद्यम विकास सम्बन्धी विभिन्न सिपमूलक तालिम कार्यक्रमबाट स्वरोजगार बन्ने आधार तयार भएको छ।

सभा सदस्यज्यूहरु,

अब, म आगामी आर्थिक वर्ष २०८३/०८४ को क्षेत्रगत नीति तथा कार्यक्रम प्रस्तुत गर्दछु ।

आर्थिक विकास :

कृषि तथा पशुपन्छी

१. उत्पादन र उत्पादकत्व वृद्धि गरी वास्तविक कृषकसम्म अनुदानको पहुँच सुनिश्चित गर्न सञ्चालनमा रहेको “कृषकको उत्पादन गाउँपालिकाको अनुदान ”कार्यक्रमलाई निरन्तरता दिइनेछ ।
२. “पशुपन्छीको नस्ल सुधार, उत्पादकत्व वृद्धिको आधार” भन्ने मूल नारालाई आत्मसात् गर्दै गाई, भैँसी तथा बाख्रामा प्राकृतिक तथा कृत्रिम गर्भाधान मिशन कार्यक्रम र हरियो घाँस विस्तार कार्यक्रमलाई अभियानका रूपमा सञ्चालन गरिनेछ । साथै, व्यावसायिक पशुपालक कृषकहरूको सम्मान तथा प्रोत्साहनका लागि पालिका स्तरीय उत्कृष्ट कृषक पुरस्कार कार्यक्रमलाई निरन्तरता दिइनेछ ।
३. कृषकको घरदैलोमै पशुपन्छी उपचार सेवा उपलब्ध गराउन मोबाइल भेटेरिनरी सेवा सञ्चालन गरिनेछ । साथै, पशुपन्छीको स्वास्थ्य संरक्षण तथा प्रजनन व्यवस्थापनमा सुधार ल्याउने उद्देश्यले प्रत्येक वडामा घुम्ती पशु स्वास्थ्य तथा बाँझोपन निवारण शिविर सञ्चालन गरिनेछ ।
४. पशुपन्छीमा हुने महामारीजन्य रोगहरूको प्रभावकारी नियन्त्रणका लागि सम्पूर्ण पशुपन्छीमा आवश्यक खोप सेवा उपलब्ध गराई गाउँपालिकालाई पूर्ण खोपयुक्त पालिकाका रूपमा घोषणा गरिनेछ ।
५. पशुपालन व्यवसायलाई सुरक्षित, व्यवस्थित तथा दिगो बनाउन पशु बीमा कार्यक्रमको प्रभावकारी कार्यान्वयन तथा सहजीकरण गरिनेछ ।
६. गाउँपालिकाबाट सञ्चालन हुने कृषि तथा पशुपन्छी विकास कार्यक्रमहरूमा महिला, दलित, जनजाति तथा अपाङ्गता भएका व्यक्तिहरूलाई विशेष प्राथमिकता दिइनेछ । साथै, उनीहरूको आर्थिक सशक्तीकरण र जीविकोपार्जनमा टेवा पुऱ्याउने उद्देश्यले आयआर्जन वृद्धि सम्बन्धी कार्यक्रमहरू सञ्चालन गर्ने नीति अवलम्बन गरिनेछ ।
७. भौगोलिक विशेषता तथा उत्पादनको सम्भावनाका आधारमा पकेट क्षेत्र निर्धारण गरी “एक वडा, एक विशेष उत्पादन” कार्यक्रमलाई निरन्तरता दिइनेछ ।
८. कृषि तथा पशुपालन व्यवसायलाई व्यवस्थित, व्यवसायिक, प्रतिस्पर्धी तथा मर्यादित पेशाका रूपमा विकास गर्न गाउँपालिका अध्यक्ष उत्कृष्ट कृषक पुरस्कार कार्यक्रम मार्फत् उत्कृष्ट कृषकलाई सम्मान गर्ने नीति अवलम्बन गरिनेछ ।

९. कृषि तथा पशुजन्य उत्पादनको बिक्री वितरणलाई व्यवस्थित र प्रभावकारी बनाउन समूह तथा सहकारीहरूलाई संगठित गरी पालिकास्तरीय कृषि उपज बजार समिति गठन तथा सञ्चालन गर्ने नीतिलाई निरन्तरता दिइनेछ।
१०. “त्रिवेणीको अठोट, पकेट क्षेत्रमा जोड” भन्ने नारा अनुरूप गाउँपालिकाभित्रका सम्भावित कृषि तथा पशुपन्छी पकेट क्षेत्रहरूको पहिचान, विकास र विस्तारका लागि आवश्यक कार्यक्रम सञ्चालन गर्ने नीति अवलम्बन गरिनेछ।
११. आयात प्रतिस्थापन तथा कृषि उत्पादन वृद्धि गर्ने उद्देश्यले रैथाने बालीहरू (कोदो, फापर) का साथै चैते धान र वसन्ते मकैको उत्पादन प्रवर्द्धन गर्ने नीति अवलम्बन गरिनेछ।
१२. कृषिलाई व्यवसायिक तथा विविधिकृत बनाउने नीति अवलम्बन गरिनेछ। यसअघि प्रदान गरिंदै आएको टुक्रे अनुदान वितरण प्रणालीलाई परिमार्जन गरी व्यावसायिक कृषकहरूको व्यवसायिक योजनाका आधारमा आवश्यक परिमाणमा फलफूलका बिरुवा वितरण गर्ने नीति लिइनेछ।
१३. “स्थानीय उत्पादनको उपभोग, बजारीकरणमा सहयोग” भन्ने नारा अनुरूप स्थानीय उत्पादनको बिक्री वितरणलाई सहज, व्यवस्थित तथा प्रभावकारी बनाउन स्थानीय कृषि हाटबजार केन्द्रको विस्तार तथा संकलन केन्द्रलाई व्यवस्थित गरिनेछ। साथै, कृषि सहकारीहरूमार्फत् उत्पादनको बजारीकरणलाई सहजीकरण गर्ने नीतिलाई निरन्तरता दिइनेछ।
१४. गाउँपालिकाभित्रको कृषि क्षेत्र सम्बन्धी तथ्याङ्कलाई व्यवस्थित, अद्यावधिक तथा विश्वसनीय बनाउन विभिन्न कृषि सहकारी, कृषक समूह तथा सम्बन्धित संघ संस्थाहरूसँग समन्वय गरी कृषि तथ्याङ्क व्यवस्थापन प्रणालीलाई सुदृढ गरिनेछ।
१५. कृषकको उत्पादन, बजारीकरण तथा आधुनिक कृषि प्रविधिसम्बन्धी ज्ञान, सीप र क्षमता अभिवृद्धि गर्न विषयगत तालिम, सेमिनार, गोष्ठी तथा अन्तरक्रिया कार्यक्रमहरू सञ्चालन गर्ने नीति अवलम्बन गरिनेछ।
१६. “सिँचाइ सुविधाको विस्तार, कृषि उत्पादन वृद्धिको आधार” भन्ने मूल नारालाई आत्मसात् गर्दै घट्टो जलस्रोतको अवस्थालाई दृष्टिगत गरी जलस्रोत पुनर्भरण (वाटर रिचार्ज) गर्ने उद्देश्यले रिचार्ज पोखरी निर्माण कार्यक्रम सञ्चालन गरिनेछ।

१७. “कृषि क्षेत्रमा पर्याप्त पानी, उत्पादन वृद्धिमा हाम्रो लगानी” भन्ने सोचलाई आत्मसात् गर्दै सिँचाइको सम्भाव्यता तथा दिगोपनाको अध्ययन गरी सिँचाइ सुविधा उपलब्ध नभएका क्षेत्रमा नयाँ सिँचाइ आयोजना निर्माण गरिनेछ। साथै, विद्यमान सिँचाइ संरचनाहरूको संरक्षण, मर्मत तथा दिगो सञ्चालनका लागि मर्मत सम्भार गर्ने कार्यलाई प्राथमिकता दिइनेछ।

उद्योग व्यवसाय, श्रम रोजगारी, गरिबी निवारण, सहकारी

१८. उद्यमशीलता मार्फत् रोजगारी सिर्जना तथा उत्पादन वृद्धि गर्ने नीतिलाई आत्मसात् गर्दै उद्यमशीलता प्रवर्द्धन, क्षमता विकास तथा स्वरोजगार अभिवृद्धिका कार्यक्रमहरू सञ्चालन गरिनेछन्।

१९. त्रिवेणी गाउँपालिकाभित्र सञ्चालन तथा स्थापना हुने उद्योग र व्यवसायलाई दर्ता प्रक्रियामार्फत् करको दायरामा ल्याई पालिकाको आन्तरिक राजस्व वृद्धि गर्ने कार्यमा जोड दिइनेछ।

२०. त्रिवेणी गाउँपालिकाका सम्पूर्ण समुह तथा सहकारीको नियमन तथा अनुगमन गरिनेछ जसका लागि सहकारीको संस्थागत सक्षमता, अभिलेख व्यवस्थापन, ऋण व्यवस्थापन लगायतका कार्य चुस्त दुरुस्त बनाइ लगानी तथा खराब ऋण व्यवस्थापन गरिनेछ। सहकारीको क्षमता विकासका लागि विभिन्न कार्यक्रम सञ्चालन गरिनेछ।

२१. श्रम बजारमा प्रवेश गर्ने तथा रोजगार गुमाएका महिला, दलित, जनजाति, विपन्न तथा सीमान्तकृत श्रमिकहरूलाई काम र रोजगारीको सुनिश्चितता प्रदान गर्न प्रधानमन्त्री तथा मुख्यमन्त्री रोजगार कार्यक्रम अन्तर्गत रोजगार सेवा केन्द्रमा सूचीकृत गरी प्राथमिकताका आधारमा रोजगार उपलब्ध गराइनेछ।

२२. सङ्घ, प्रदेश तथा यस गाउँपालिकाको बजेट विनियोजनबाट पालिकाको क्षेत्रमा विभिन्न निकायहरूमार्फत सञ्चालित आयोजनाहरूमा काम गर्ने श्रमिकलाई रोजगारदाताबाट समयमा नै पारिश्रमिक भुक्तानी गर्ने व्यवस्था मिलाउनको लागि आवश्यक समन्वय गरिनेछ। साथै श्रमिकको सुरक्षाका लागि अनिवार्य दुर्घटना बीमा गरिनेछ।

२३. वैदेशिक रोजगारीमा जाने व्यक्तिहरूका लागि गाउँपालिकाबाट पुनः श्रम स्वीकृति प्रदान गर्ने व्यवस्थालाई प्रभावकारी रूपमा सञ्चालन गरिनेछ।

२४. उपभोक्ताको खाद्य सुरक्षा तथा खाद्य सम्प्रभुताका लागि सचेतना कार्यक्रमहरू सञ्चालन गरिनेछ। साथै, खाद्य वस्तुहरूको गुणस्तर सुनिश्चित गर्न बजार अनुगमन कार्य प्रत्येक तीन महिनामा नियमित रूपमा सञ्चालन गर्ने नीति अवलम्बन गरिनेछ।

२५. साना, लघु तथा घरेलु उद्योगहरूलाई दर्ता प्रक्रियामा ल्याई उद्योगको संरक्षण तथा प्रवर्द्धन गरिनेछ। व्यवसाय करको दायरा विस्तार गरी आन्तरिक राजस्व वृद्धि गरिनेछ। साथै, व्यवसाय दर्ता, नवीकरण तथा कर संकलनलाई प्रभावकारी बनाउन घुम्ती टोलीको व्यवस्था गरिनेछ।
२६. स्थानीय कच्चा पदार्थको सदुपयोग गर्दै उद्योग सञ्चालन गर्ने उद्योगीहरूलाई प्रोत्साहन तथा अनुदान सम्बन्धी कार्यक्रमहरू सञ्चालन गरिनेछन्।
२७. “सुदृढ स्थानीय अर्थतन्त्र, समृद्धिको मूलमन्त्र”लाई आत्मसात् गर्दै त्रिवेणी गाउँपालिकाभित्र रहेका सरकारी तथा निजी बैंक तथा वित्तीय संस्थाहरूसँग आवश्यक समन्वय र सहकार्य गरी कृषि, पर्यटन, उद्योग तथा व्यवसाय क्षेत्रमा लगानी गर्न प्रोत्साहित गरिनेछ।
२८. “सक्षम सहकारी, बढाउने छ रोजगारी” अभियानसँग आबद्ध गर्दै सहकारी संघसंस्थालाई स्थानीय कच्चा पदार्थमा आधारित घरेलु तथा साना उद्योगको प्रवर्द्धन, स्थानीय उत्पादनको भण्डारण, प्रशोधन, प्याकेजिङ तथा बजारीकरणका लागि प्रोत्साहित गरिनेछ।
२९. सहकारी संस्थाहरूलाई क्रियाशील र सक्षम बनाउन उपयुक्त तालिम तथा सहकारी मर्जरको नीति अवलम्बन गरिनेछ। साथै, लामो समयदेखि कारोबार बन्द गरी निष्क्रिय रहेका तथा कमजोर अवस्थाका सहकारी संस्थाहरूको सुदृढीकरणका लागि आवश्यक तालिम तथा क्षमता विकासका कार्यक्रमहरू सञ्चालन गरिनेछ।

पर्यटन प्रवर्द्धन

३०. “घुम्न जाऔं त्रिवेणी” अभियानलाई निरन्तरता दिइनेछ। यसका लागि पर्यटन गुरुयोजना निर्माण गरी आवश्यक पूर्वाधार विकास गरिनेछ। पर्यटकको आवागमन वृद्धि, रोजगारी सिर्जना तथा समृद्धिका लागि पर्यटकीय स्थलहरूमा पुग्ने सडकहरूको स्तरोन्नति तथा पदमार्ग निर्माण गरिनेछ। साथै, त्रिवेणी गाउँपालिकाको सदरमुकाममा रहेको त्रिवेणी तीर्थशालाधामको स्तरोन्नति गर्दै लगिनेछ। गैरासल्ले, फलाबाङ, थर्कोट, सापमारा, सिद्धगुफा तथा गैरिकटेरीमा पर्यटकीय पूर्वाधार विकास गरिनेछ।
३१. ऐतिहासिक एवं पुरातात्विक सम्पदाको संरक्षण तथा प्रवर्द्धन गर्ने उद्देश्यले प्रसिद्ध फलाबाङ दरबार निर्माणका लागि सम्बन्धित पक्षसँग समन्वय गरी जग्गा प्राप्तिको पहल गरिनेछ। साथै, उक्त दरबार निर्माणसम्बन्धी विस्तृत आयोजना प्रतिवेदन (DPR) तयार गरिनेछ।

सामाजिक विकास

शिक्षा, यूवा तथा खेलकुद

३२. “उत्कृष्ट र सुरक्षित शिक्षालय, मेरो विद्यालय” निर्माण अभियान अन्तर्गत विद्यालयहरूमा भौतिक पूर्वाधारमैत्री तथा सूचना प्रविधिमैत्री कार्यक्रमलाई निरन्तरता दिइनेछ। यसका लागि सरकारी तथा गैरसरकारी संघ संस्थाहरूसँग आवश्यक समन्वय र सहकार्य गरिनेछ।
३३. शैक्षिक गुणस्तर अभिवृद्धि गर्न शिक्षक, विद्यार्थी, अभिभावक तथा विद्यालय व्यवस्थापन समितिलाई उत्प्रेरित गर्ने नीति अवलम्बन गरिनेछ।
३४. विद्यालय उमेर समूहका सबै बालबालिकाहरूलाई विद्यालयमा भर्ना गराउने, सिकाउने तथा टिकाउने कार्यलाई प्रोत्साहनमूलक कार्यक्रमसहित अभियानका रूपमा सञ्चालन गरिनेछ।
३५. त्रिवेणी गाउँपालिकाको स्थानीय पाठ्यपुस्तकलाई प्रभावकारी बनाउन समयानुकूल संशोधन गर्दै पूर्ण रूपमा कार्यान्वयन गरिनेछ।
३६. सामुदायिक विद्यालयहरूको शिक्षण सिकाइमा प्रतिस्पर्धात्मकता अभिवृद्धि गर्न वर्ष उत्कृष्ट विद्यालय, विद्यार्थी, विद्यालय व्यवस्थापन समिति, कर्मचारी तथा अभिभावक घोषणा गरी प्रोत्साहन गरिनेछ।
३७. सामुदायिक विद्यालयमा अध्ययनरत छात्राहरूलाई निःशुल्क सेनेटरी प्याड वितरण कार्यलाई यस वर्ष पनि निरन्तरता दिइनेछ।
३८. सामुदायिक विद्यालयबाट एसईई परीक्षामा उत्कृष्ट नजिता प्राप्त गर्ने विद्यार्थी तथा विद्यालयलाई पुरस्कृत गरिनेछ।
३९. विद्यार्थीहरूलाई अतिरिक्त क्रियाकलापमा सहभागिता अभिवृद्धि गर्दै व्यावहारिक शिक्षालाई प्रवर्द्धन गर्न प्रत्येक सामुदायिक विद्यालयमा एक पोषण बगैँचा निर्माण गर्ने नीति अवलम्बन गरिनेछ।
४०. सामुदायिक सिकाइ केन्द्र (Community Learning Center) मार्फत अनौपचारिक शिक्षा, आजीवन सिकाइ तथा सीप विकास प्रवर्द्धन गर्ने कार्यक्रमहरू सञ्चालन गर्ने नीति अवलम्बन गरिनेछ।
४१. शैक्षिक गुणस्तर अभिवृद्धि तथा सिकाइ उपलब्धिमा सुधार ल्याउन एसईई तयारी लक्षित अनुदान कार्यक्रम सञ्चालन गरिनेछ। अभिभावक विहिन बालबालिकाहरूलाई अभिभावकत्व प्रदान गर्दै शैक्षिक प्याकेजका विभिन्न कार्यक्रम सञ्चालन गरिनेछ।

४२. विद्यार्थीहरूको नतिजा मापनलाई स्तरीय तथा वैध बनाउन हाल सञ्चालनमा रहेको परीक्षा प्रणालीलाई परिमार्जन गरिनेछ । यसका लागि वार्षिक परीक्षा सञ्चालन गर्दा केन्द्राध्यक्ष, सहायक केन्द्राध्यक्ष तथा निरीक्षकहरू तोकिएको परीक्षा सञ्चालन गर्ने नीति लिइनेछ ।
४३. सामुदायिक विद्यालयका प्रधानाध्यापक तथा शिक्षकहरूसँग कार्यसम्पादन सम्झौता गर्ने व्यवस्था मिलाइनेछ । उक्त कार्यसम्पादन सम्झौतालाई कार्यसम्पादन मूल्याङ्कन प्रणालीसँग आबद्ध गरिनेछ ।
४४. सामुदायिक विद्यालयहरूमा अध्ययनरत विद्यार्थीहरूको नियमित स्वास्थ्य परीक्षण, पोषण अवस्थाको लेखाजोखा, प्राथमिक उपचार तथा स्वास्थ्य सचेतना कार्यक्रम सञ्चालनका लागि स्वास्थ्य संस्थामा कार्यरत स्वास्थ्यकर्मीहरूलाई परिचालन गर्ने नीतिलाई निरन्तरता दिइनेछ ।
४५. सामुदायिक विद्यालयहरूमा हुन सक्ने सम्भावित विपद् जोखिम न्यूनीकरण गर्न अग्नि नियन्त्रण उपकरण जडान तथा सञ्चालनका लागि आवश्यक व्यवस्था मिलाइनेछ ।
४६. सामुदायिक विद्यालयमा अध्ययनरत विद्यार्थीहरूको सम्भावित जोखिम बहन गर्नको लागि विमा कार्यक्रमको व्यवस्थापन गरिनेछ ।
४७. “स्वास्थ्यका लागि खेलकुद, राष्ट्रका लागि खेलकुद” भन्ने मूल मन्त्रलाई आत्मसात् गर्दै गाउँपालिका स्तरीय अध्यक्ष कप तथा राष्ट्रपति रनिङ सिल्ड खेलकुद प्रतियोगिता सञ्चालन गरिनेछ ।
४८. त्रिवेणी गाउँपालिकाका युवाहरूलाई लागूपदार्थ दुर्व्यसनबाट जोगाउन सचेतनामूलक अभियान सञ्चालन गरिनेछ । यस अन्तर्गत विद्यालय, टोल विकास संस्था तथा लक्षित वर्गका सञ्चालनहरूमार्फत् जनचेतनामूलक कार्यक्रमहरू सञ्चालन गरिनेछ ।
४९. बालबालिकाको शिक्षामा पहुँच तथा सक्षमता अभिवृद्धि गरिनेछ । बालिका तथा समावेशी शिक्षा सञ्चालनलाई प्रभावकारी रूपमा कार्यान्वयन गरिनेछ ।
५०. विद्यालय शिक्षा क्षेत्र योजना (SESP) मार्फत सञ्चालनमा ल्याइएका विभिन्न कार्यक्रमको प्रभावकारी कार्यान्वयनको व्यवस्था सुनिश्चित गर्न निरन्तर अनुगमन गर्ने नीति लिइनेछ ।

स्वास्थ्य, पोषण

५१. त्रिवेणी गाउँपालिकामा स्थापना भई सञ्चालनमा रहेको त्रिवेणी स्वास्थ्य चौकीलाई आधारभूत अस्पतालका रूपमा स्तरोन्नति गर्दै गुणस्तरीय, सर्वसुलभ तथा प्रभावकारी उपचारात्मक र निदानात्मक सेवाका साथै विशेषज्ञ स्वास्थ्य सेवाहरू सञ्चालन गरिनेछ। उक्त संस्थालाई प्रेषण केन्द्र (Referral Center) का रूपमा विकास गरी २४ सै घण्टा स्वास्थ्य सेवा उपलब्ध गराउने व्यवस्था मिलाइनेछ।
५२. सुनौला हजार दिनका आमा बालबालिका तथा किशोरीहरूको पोषण अवस्था सुधार गर्न पोषणमैत्री स्थानीय शासनसम्बन्धी नीतिलाई प्रभावकारी रूपमा कार्यान्वयन गरिनेछ। पोषणमैत्री स्थानीय शासनका विभिन्न सूचकहरू पूरा गरी पोषणमैत्री स्थानीय तह घोषणा गरिनेछ।
५३. त्रिवेणी गाउँपालिकाभित्र रहेका सम्पूर्ण स्वास्थ्य संस्थाहरूको भौतिक पूर्वाधारको स्तरोन्नति तथा मर्मत सम्भार गर्दै नागरिकलाई सहज, गुणस्तरीय र प्रभावकारी स्वास्थ्य सेवा प्रवाह गर्न ३६५ दिन स्वास्थ्य संस्था खुला राख्ने नीतिलाई निरन्तरता दिइनेछ। साथै, सबै स्वास्थ्य संस्थाहरूमा सञ्चालनमा रहेका प्रसूति सेवा (Birthing Center) लाई क्रमशः स्तरीकरण गर्दै गुणस्तरीय बनाइनेछ।
५४. “सुरक्षित आमा, सुपोषित सन्तान” अभियानलाई प्रभावकारी रूपमा सञ्चालन गर्दै प्रोटोकल अनुसार गर्भवती जाँच तथा संस्थागत सुत्केरी हुने दर वृद्धि गर्न आमा सुरक्षा कार्यक्रमलाई सुदृढ बनाइनेछ। सुनौला हजार दिनभित्रका आमा तथा बालबालिकाको पोषण अवस्था सुधार गर्न लक्षित पोषण कार्यक्रमहरू सञ्चालन गरी कुपोषण दर न्यूनीकरण गर्ने नीति अवलम्बन गरिनेछ। साथै, मातृ तथा नवजात शिशु मृत्युदर घटाउन सुत्केरी पश्चात् घरभेट तथा स्वास्थ्य परीक्षण कार्यक्रमलाई निरन्तरता दिइनेछ।
५५. ज्येष्ठ नागरिकहरूप्रति सम्मान व्यक्त गर्दै नसर्ने रोगहरूको जोखिम तथा प्रकोप न्यूनीकरण गर्न जनप्रतिनिधि र स्वास्थ्यकर्मीहरूद्वारा घरदैलामै पुगेर स्वास्थ्य परीक्षण गर्ने ज्येष्ठ नागरिक घरभेट स्वास्थ्य कार्यक्रमलाई निरन्तरता दिइनेछ।
५६. शारीरिक तथा मानसिक रूपमा अशक्त, असहाय तथा संरक्षणविहीन ज्येष्ठ नागरिकहरूको निःशुल्क उपचारको व्यवस्था गरिनेछ। साथै, सडक आश्रित नागरिकहरूको उद्धार, संरक्षण तथा पारिवारिक पुनर्मिलनका लागि मानव सेवा आश्रम लगायत सम्बन्धित निकायहरूसँग समन्वय गरी आवश्यक कार्यक्रमहरू सञ्चालन गर्ने नीति अवलम्बन गरिनेछ।

५७. पूर्ण खोप सुनिश्चितता तथा दिगोपना कार्यक्रमलाई निरन्तरता दिइनेछ । रेबिज रोगको नियन्त्रण तथा यसबाट हुन सक्ने मानवीय क्षति न्यूनीकरण गर्न रेबिजविरुद्धको खोप ५० प्रतिशत मात्र शुल्कमा उपलब्ध गराउने नीतिलाई निरन्तरता दिइनेछ ।
५८. विद्यालयमा अध्ययनरत तथा विद्यालय बाहिर रहेका किशोरीहरूको पोषण अवस्था पहिचान गरी आवश्यक रोकथाम तथा सुधारात्मक उपाय अवलम्बन गर्न हेमोग्लोबिन तथा रक्त समूह परीक्षण कार्यक्रमलाई निरन्तरता दिइनेछ । साथै, विद्यार्थीहरूको आँखा, कान, नाक, घाँटी तथा छालासम्बन्धी स्वास्थ्य परीक्षण र स्वास्थ्य तथा पोषण अवस्थाको लेखाजोखा गर्न घुम्ती नर्स कार्यक्रम सञ्चालन गरिनेछ ।
५९. सडक दुर्घटना न्यूनीकरण तथा प्रभावकारी उद्धार व्यवस्थापनका लागि राप्ती राजमार्ग तथा गाउँपालिका भित्रका सडकखण्ड अन्तर्गत दुर्घटनाका बेला शीघ्र उद्धार, प्राथमिक उपचार तथा पुनर्स्थापनाका लागि आवश्यक व्यवस्था मिलाउने नीति अवलम्बन गरिनेछ ।
६०. पछिल्लो समयमा बढ्दै गइरहेको मानसिक स्वास्थ्य समस्या तथा आत्महत्याको जोखिम न्यूनीकरण गर्न विभिन्न सरकारी तथा गैरसरकारी संघ संस्थाहरूसँग समन्वय गरी मनोसामाजिक परामर्शसम्बन्धी जनचेतनामूलक कार्यक्रमहरू सञ्चालन गर्ने नीति अवलम्बन गरिनेछ ।
६१. स्वास्थ्य बीमा कार्यक्रमलाई प्रभावकारी बनाउन बीमा सहजकर्ताहरूलाई प्रोत्साहन गर्ने, जनचेतनामूलक अभियान सञ्चालन गर्ने तथा महिला स्वास्थ्य स्वयंसेविका र (ख) वर्गका अपाङ्गता भएका व्यक्तिहरूका लागि ५० प्रतिशत बीमा प्रिमियम सहूलियतको व्यवस्था गर्ने नीति अवलम्बन गरिनेछ ।
६२. महिला सामुदायिक स्वास्थ्य स्वयंसेविकाहरूलाई प्रोत्साहन गर्दै प्रभावकारी रूपमा परिचालन गरिनेछ ।
६३. जलवायु परिवर्तन तथा प्राकृतिक विपद्बाट उत्पन्न हुने मानवीय स्वास्थ्य समस्याहरू न्यूनीकरण गर्न विपद् पूर्वतयारी तथा व्यवस्थापन प्रणालीलाई प्रभावकारी बनाइनेछ ।

खानेपानी तथा सरसफाई

६४. त्रिवेणी गाउँपालिका क्षेत्रभित्रका खानेपानी मुहानहरूको पहिचान, अभिलेखीकरण, दर्ता, संरक्षण तथा व्यवस्थापन गर्ने कार्यलाई निरन्तरता दिइनेछ ।
६५. गाउँपालिका क्षेत्रभित्रका खानेपानी आयोजनाहरूको शुद्धता परीक्षण गरिनेछ । सबै घरधुरीमा शुद्ध र गुणस्तरीय खानेपानी सेवा उपलब्ध गराउन संघीय तथा प्रदेश सरकार एवं विकास साझेदारहरूसँग

समन्वय गरी खानेपानी आयोजनाहरूको निर्माण, मर्मत सम्भार तथा “एक घर, एक धारा” कार्यक्रमलाई निरन्तरता दिइनेछ ।

६६. “ग्रिन एण्ड क्लिन त्रिवेणी” मूल नारालाई आत्मसात् गर्दै त्रिवेणी गाउँपालिकाभित्र उत्सर्जन हुने फोहोरमैला व्यवस्थापनलाई प्रभावकारी बनाइ स्वच्छ तथा स्वस्थ वातावरणमा बाँच्न पाउने नागरिकको मौलिक हक सुनिश्चित गरिनेछ ।
६७. त्रिवेणी गाउँपालिकालाई पूर्ण रूपमा सरसफाइयुक्त बनाउन “सुन्दर र हराभरा त्रिवेणी गाउँपालिका, मेरो गाउँ आफैं सफा गर्ने प्रतिबद्धता” भन्ने नारालाई अभियानका रूपमा सञ्चालन गरिनेछ । साथै, यस वर्ष सरसफाइ सूचकहरू पूरा गरेका वडामध्ये न्यूनतम एक वडालाई पूर्ण सरसफाइयुक्त वडा घोषणा गरिनेछ भने अन्य वडाहरूलाई क्रमशः पूर्ण सरसफाइयुक्त वडा घोषणा गर्दै लगिनेछ ।
६८. फोहरलाई स्रोतमा नै वर्गीकरण गरी कुहिने फोहरबाट प्राङ्गारिक मल उत्पादन गर्ने तथा नकुहिने फोहरको उचित व्यवस्थापन गर्ने नीति अवलम्बन गरिनेछ । फोहर व्यवस्थापन तथा प्रशोधनका लागि उपयुक्त स्थान पहिचान गरी आवश्यक पूर्वाधार निर्माण गरिनेछ ।

सामाजिक समावेशीकरण

६९. लैङ्गिक समानता तथा सामाजिक समावेशीकरण (GESI) लाई सुदृढ बनाउन सकारात्मक विभेद, आर्थिक सशक्तिकरण र अर्थपूर्ण सहभागितामा आधारित बहुपक्षीय नीतिलिइनेछ । त्रिवेणी गाउँपालिकाका दलित, जनजाति, मुस्लिम, अपाङ्गता भएका व्यक्ति तथा महिलाहरूका लागि सम्मान, सीप विकास तथा आयआर्जनमूलक कार्यक्रमहरू सञ्चालन गरी आत्मनिर्भर बनाउने नीति अवलम्बन गरिनेछ ।
७०. बालविवाह अन्त्यका लागि पञ्चवर्षीय रणनीतिक योजनाको प्रभावकारी कार्यान्वयन गर्ने नीति लिइनेछ । घुम्टि शिविर मार्फत अपाङ्गता भएका व्यक्ति तथा जेष्ठ नागरिकलाई वडा-वडामा अपाङ्गता परिचय पत्र वितरण तथा स्वास्थ्य सम्बन्धी घुम्टी शिविर सञ्चालन गरिनेछ ।
७१. लैङ्गिक हिंसा विरुद्धका नीति तथा कानूनहरूको प्रभावकारी कार्यान्वयन गर्दै लैङ्गिक हिंसा विरुद्ध जनचेतनामूलक अभियानहरू सञ्चालन गरिनेछ । विभिन्न पूर्वाधारहरू अपाङ्गतामैत्री हुने गरी निर्माण गर्ने नीति लिइनेछ ।
७२. बालमैत्री स्थानीय शासन सम्बन्धी नीति कार्यान्वयन गरिनेछ । साथै, लैङ्गिक अल्पसंख्यकको पहिचान सम्बन्धी कार्यक्रमहरू सञ्चालन गरिनेछ ।

७३. “बाल अधिकार सबैको सरोकार” भन्ने नारालाई आत्मसात् गर्दै त्रिवेणी गाउँपालिकालाई बालश्रममुक्त, सडक बालबालिका तथा सडक मानवमुक्त पालिका बनाउने दिशामा आवश्यक कार्यहरू गरिनेछ। असहाय, अनाथ तथा बेवारिसे बालबालिकाहरूको संरक्षण र विशेष सुरक्षाका लागि संघ, प्रदेश तथा गैरसरकारी क्षेत्रको समन्वय र सहकार्यलाई निरन्तरता दिँदै पालिका क्षेत्रभित्रका अनाथ बालबालिकाका लागि अल्पकालीन संरक्षण गृहको स्थापना गरी वा उपलब्ध संरचनाको उपयोग गरी निःशुल्क आवासको व्यवस्था गरिनेछ।
७४. महिला तथा बच्चितिकरणमा परेका वर्ग तथा समूहको क्षमता विकास मार्फत् आयआर्जनमा टेवा पुर्याउने तथा बालबालिकाका लागि विशेष शैक्षिक कार्यक्रमहरू सञ्चालन गर्ने नीति लिइनेछ।
७५. दलित, जनजाति तथा अल्पसंख्यक समुदायको हक, अधिकार र समानता स्थापनाका लागि सशक्तिकरणका कार्यक्रम सञ्चालन गरिनेछ।
७६. आदिवासी जनजाति, दलित तथा अल्पसंख्यक समुदायले परम्परागत रूपमा अवलम्बन गर्दै आएका पेशाहरूलाई आधुनिकीकरण, व्यवसायीकरण तथा प्रविधि हस्तान्तरण मार्फत् उद्यमशील बनाउँदै संरक्षण गरिनेछ।
७७. त्रिवेणी गाउँपालिकालाई अपाङ्गमैत्री गाउँपालिकाका रूपमा विकास गरिनेछ। यसका लागि सरकारी तथा गैरसरकारी संघ संस्थासँगको सहकार्यमा शारीरिक रूपमा अशक्त नागरिकहरूको उपचारका लागि विशेष स्वास्थ्य शिविर सञ्चालन गरिनेछ।
७८. साठी वर्ष उमेर पुगेका ज्येष्ठ नागरिक तथा अपाङ्गता भएका सबै व्यक्तिहरूलाई परिचयपत्र वितरण कार्यलाई निरन्तरता दिँदै उनीहरूको संविधान प्रदत्त अधिकार प्राप्ति तथा कार्यान्वयनमा आवश्यक सहजीकरण गरिनेछ।

कला संस्कृति

७९. त्रिवेणी गाउँपालिका भित्रका मौलिक, रैथाने रीतिरिवाज, कला तथा संस्कृतिको संरक्षण र प्रवर्द्धन गर्दै पर्यटन र अर्थतन्त्रसँग आबद्ध गरिनेछ।
८०. पालिका भित्रका राष्ट्रिय तथा अन्तर्राष्ट्रिय स्तरमा ख्याति प्राप्त स्रष्टाहरूलाई सम्मान गर्ने तथा नयाँ प्रतिभाहरूलाई प्रोत्साहन गर्ने नीति अवलम्बन गरिनेछ।

८१. विभिन्न जातजातिका कला तथा संस्कृतिको खोज, अनुसन्धान, पहिचान र संरक्षणका लागि विभिन्न शैक्षिक संस्था तथा अनुसन्धान केन्द्रहरूसँग समन्वय गरिनेछ।
८२. लोपोन्मुख अवस्थामा रहेका प्राचीन कला, संस्कृति, भेषभूषा तथा परम्परागत बाजागाजाको संरक्षणका लागि विभिन्न संस्थाहरूसँगको समन्वयमा आवश्यक क्षमता अभिवृद्धिसम्बन्धी तालिम सञ्चालन गरिनेछ।

सामाजिक सुरक्षा तथा पञ्जीकरण

८३. व्यक्तिगत घटना दर्ताका पुराना अभिलेखहरूलाई राष्ट्रिय परिचयपत्र तथा पञ्जीकरण विभागको मापदण्डअनुसार डिजिटाइजेसन गरी सूचना व्यवस्थापन प्रणालीमार्फत सामाजिक सुरक्षा भत्ता प्रणालीलाई व्यवस्थित गरिनेछ।
८४. सामाजिक सुरक्षा तथा व्यक्तिगत घटना दर्ता प्रणालीलाई सुदृढीकरण तथा आधुनिकीकरण गर्दै सामाजिक सुरक्षा भत्ता बैंकिङ प्रणालीमार्फत वितरण गर्ने व्यवस्थालाई थप व्यवस्थित गरिनेछ।
८५. सामाजिक सुरक्षा तथा पञ्जीकरण प्रणालीलाई अनलाइन प्रणालीमार्फत् व्यवस्थित गर्न सबै वडाका सचिवहरूको लागि पञ्जीकरण तथा सामाजिक सुरक्षा सम्बन्धी क्षमता अभिवृद्धि तालिम सञ्चालन गरिनेछ।

पूर्वाधार विकास

सडक, पुल, यातायात

८६. त्रिवेणी गाउँपालिका भित्रका सबै सडकहरूलाई पालिका गौरवका सडक, कृषि सडक तथा शाखा सडकका रूपमा वर्गीकरण गरी सडक सम्बन्धी मापदण्ड निर्धारण तथा सडक गुरुयोजना निर्माण गरिनेछ।
८७. “दिगो सहर, सुव्यवस्थित पूर्वाधार” लाई मूर्तरूप दिन दिगो विकासका लक्ष्यअनुसार सबै विषयगत क्षेत्रका नीति तथा कार्यक्रमबीच अन्तरआबद्धता कायम गरिनेछ।
८८. सडकको जोखिम संवेदनशीलताको आधारमा पहिरो तथा भूक्षय हुने सम्भावित स्थानहरूमा बायोइन्जिनियरिङ प्रविधिको प्रयोग गरिनेछ। साथै, वातावरणमैत्री सडक निर्माणका लागि सडकको संरचना अनुसार दायाँबायाँ वृक्षारोपण गरी हरित सौन्दर्य प्रवर्द्धन गरिनेछ।
८९. नयाँ सडक ट्रयाक खोल्ने कार्यलाई न्यूनीकरण गर्दै वडा कार्यालय जोड्ने सडकहरू कालोपत्रे तथा कृषि सडकहरूको स्तरोन्नति गर्ने नीति अवलम्बन गरिनेछ।

९०. सडक निर्माण तथा स्तरोन्नति कार्य अनिवार्य रूपमा ठेक्का प्रक्रियामार्फत् सञ्चालन गर्ने नीति अवलम्बन गरिनेछ।
९१. त्रिवेणी गाउँपालिकाका वडा कार्यालय भवनहरू सम्पन्न गरी आफ्नै भवनबाट प्रशासनिक कार्य सञ्चालन गर्ने नीति अवलम्बन गरिनेछ।
९२. गाउँपालिका गौरवका आयोजनाहरू छनोट गरी साना टुक्रे आयोजनामा बजेट विनियोजन गर्ने प्रणालीलाई अन्त्य गरिनेछ। साना आयोजनाहरूलाई एकीकृत गरी वडास्तरीय वृहत् आयोजना निर्माण गर्दै टोल विकास समितिसँगको सहकार्यमा कार्यान्वयन गर्ने नीति अवलम्बन गरिनेछ।
९३. त्रिवेणी गाउँपालिकालाई पूर्ण विद्युतीकरण गर्न नेपाल विद्युत प्राधिकरणसँग समन्वय गरिनेछ।
९४. त्रिवेणी गाउँपालिकाका सबै बस्तीहरूमा सञ्चार सुविधा उपलब्ध गराउन सम्बन्धित निकायहरूसँग समन्वय तथा सहकार्य गरिनेछ।
९५. सडक आवागमनलाई सहज बनाउन तथा नागरिकको पहुँच अभिवृद्धि गर्न मोटरेबल पुल तथा झोलुङ्गे पुल निर्माण कार्यको थालनी गरिनेछ।
९६. भौतिक संरचनाहरूको मर्मत सम्भारका लागि मर्मत सम्भार कोषको व्यवस्था गरी कार्यान्वयन गरिनेछ।
९७. सिँचाइ आयोजनाहरूको कार्यान्वयन गर्दा लाभान्वित घरधुरी संख्या र सिंचित क्षेत्रफललाई आधार मानिनेछ। व्यक्तिगत सिँचाइ कुलो निर्माणलाई निरुत्साहित गरिनेछ।
९८. त्रिवेणी गाउँपालिकाका विभिन्न आयोजनाहरूको सम्भाव्यता अध्ययन तथा विस्तृत परियोजना प्रतिवेदन (DPR) तयार गरी सोही आधारमा निर्माण कार्य सञ्चालन गरिनेछ।
९९. विभिन्न आयोजना सम्पन्न भएपछि सम्बन्धित टोल विकास समिति तथा उपभोक्तालाई आयोजना हस्तान्तरण गरी मर्मत सम्भारको जिम्मेवारी प्रदान गरिनेछ।

१००. उपभोक्ता समितिबाट सञ्चालन हुने आयोजनाहरूमा सिँचाइ कुलोमा २० प्रतिशत, खानेपानीमा २० प्रतिशत, भवन निर्माणमा १० प्रतिशत, ग्याबियन तारजालीमा १० प्रतिशत तथा सडक संरचना निर्माणमा १० प्रतिशतसम्म अनिवार्य श्रमदान गर्नुपर्ने नीति अवलम्बन गरिनेछ। साथै, समूह, सहकारी, टोल विकास संस्था तथा उपभोक्ता समितिहरूले ५० प्रतिशत लागत साझेदारीमा सिँचाइ कुलो तथा तटबन्ध निर्माणका लागि प्रस्ताव गरेमा त्यस्ता आयोजनालाई प्राथमिकता दिइनेछ।
१०१. पालिकाभित्रका ग्रामीण कृषकहरूलाई बजारसँग प्रत्यक्ष रूपमा जोड्न ग्रामीण कृषि मार्गहरूको व्यवस्था गरिनेछ।
१०२. पालिकाभित्रका सम्पूर्ण सडकहरूको तत्काल मर्मत सम्भारका लागि मर्मत सम्भार कोषको व्यवस्था गरिनेछ। यसअन्तर्गत वर्षातका कारण क्षतिग्रस्त भएका विभिन्न सडकहरूको मर्मत सम्भार गरिनेछ।
१०३. गाउँपालिकाको एक मात्र रिखे बजार खेलकुद मैदानलाई जिल्लाकै नमुना खेलकुद मैदानका रूपमा विकास गरिनेछ। साथै, वडा स्तरमा समेत खेलकुद मैदान निर्माण गरिनेछ।
१०४. संघीय सरकार, प्रदेश सरकार, अन्तरपालिका तथा गैरसरकारी संघ-संस्था एवं विकास साझेदारहरूसँग सहकार्य गरी सहलगानी, समपूरक तथा विशेष अनुदानका आयोजनाहरू सञ्चालन गरिनेछ।
१०५. सडक दुर्घटना न्यूनीकरणका लागि व्यवस्थित पार्किङ प्रणालीको विकास गरिनेछ। साथै, सडकमा जथाभावी निर्माण सामग्री तथा अन्य सामग्री राखे कार्यलाई निरुत्साहित गर्दै ट्रान्जिट प्रहरी तथा नेपाल प्रहरीसँगको सहकार्यमा सचेतनामूलक कार्यक्रम सञ्चालन गरिनेछ।
१०६. गाउँपालिकाभित्र सञ्चालन हुने आयोजनाहरू समयमा सम्पन्न गर्ने निर्माण व्यवसायीलाई पुरस्कार तथा सम्मान प्रदान गरिनेछ भने तोकिएको समयभित्र काम सम्पन्न नगर्ने निर्माण व्यवसायीहरूलाई कानूनअनुसार कारबाही गर्ने नीति अवलम्बन गरिनेछ।
१०७. गाउँपालिकामा सञ्चालन हुने आयोजनाहरूको गुणस्तर मापन गर्न पूर्वाधार गुणस्तर परीक्षण प्रयोगशाला स्थापना गरिनेछ।

विद्युत तथा वैकल्पिक उर्जा

१०८. त्रिवेणी गाउँपालिकालाई पूर्ण विद्युतीकरण गर्न नेपाल विद्युत प्राधिकरणसँग समन्वय गरिनेछ।
१०९. “उज्यालो गाउँपालिका” बनाउने नीति अनुरूप गाउँपालिकाका मुख्य सडकहरू तथा आवासीय क्षेत्रमा सडक बत्ती र सिसी क्यामेरा जडान गर्ने कार्यलाई तीव्रता दिइनेछ।

आवास, भुउपयोग तथा बस्ती विकास

११०. त्रिवेणी गाउँपालिकामा नयाँ निर्माण, मर्मत सम्भार वा प्रबलीकरण गरिने भवनहरूमा विपद् जोखिम न्यूनीकरण तथा जलवायु अनुकूल डिजाइनलाई प्रवर्द्धन गर्न पालिकामा कार्यरत प्राविधिक कर्मचारी तथा दर्तावाला डिजाइनरका लागि क्षमता विकाससम्बन्धी तालिम कार्यक्रम सञ्चालन गरिनेछ।
१११. त्रिवेणी गाउँपालिकामा नयाँ निर्माण हुने घरहरूलाई अनिवार्य रूपमा नक्सापास मापदण्डभित्र ल्याइनेछ। नक्सापास नगरी घर निर्माण गर्ने कार्यलाई निरुत्साहित गरिनेछ। साथै, नक्सापास नगर्ने घरधनीहरूलाई पालिकाबाट प्रदान गरिने सेवा सुविधा तथा विद्युत सिफारिस समेत रोक्का गरिनेछ।

सूचना तथा सञ्चार प्रविधि

११२. पालिकाबाट सञ्चालन हुने अनलाइन प्रणालीहरूबीच अन्तरआबद्धता कायम गरी सेवा प्रवाह गरिनेछ। पालिकाका सबै गतिविधिहरू वेबसाइट, फेसबुक पेज तथा सूचना पाटीमार्फत् सार्वजनिक गरिनेछ। साथै, लोककल्याणकारी विज्ञापनलाई निरन्तरता दिइनेछ।
११३. सञ्चार तथा सूचना प्रविधिको प्रयोगमा आम नागरिकको पहुँच अभिवृद्धि गरिनेछ। शिक्षा, स्वास्थ्य, विकास निर्माण तथा सेवा प्रवाह लगायतका क्षेत्रमा सूचना प्रविधिको प्रयोगलाई विस्तार गरिनेछ।

उपभोक्ता हित संरक्षण

११४. त्रिवेणी गाउँपालिकाभित्र सञ्चालन हुने सबै प्रकारका उद्योग, व्यापार तथा व्यवसायहरूलाई कानूनबमोजिम दर्ता गरिनेछ।
११५. उपभोग्य वस्तु तथा सेवाको गुणस्तर, परिमाण र मूल्यमा हुने अनियमितताबाट उपभोक्तालाई संरक्षण गर्दै स्वच्छ, प्रतिस्पर्धी र स्वस्थ बजार निर्माण तथा प्रवर्द्धन गरी कालोबजारी पूर्ण रूपमा नियन्त्रण गरिनेछ।

११६. बजारमा मापदण्डविपरीत सञ्चालनमा रहेका व्यवसायहरूको व्यवस्थापन, बजार क्षेत्रमा जेब्राक्रसको व्यवस्था, पार्किङ व्यवस्थापन तथा अटो व्यवस्थापन गरी बजारको सौन्दर्यता अभिवृद्धि गर्दै आर्थिक समृद्धिमा टेवा पुऱ्याइनेछ ।
११७. खाद्य स्वच्छता तथा सम्प्रभुतासम्बन्धी नागरिक अधिकार सुनिश्चित गर्न सरकारी तथा गैरसरकारी निकाय, सहकारी, टोल विकास समिति, विभिन्न फर्म तथा समूहहरूसँग समन्वय र सहकार्यमा जनचेतनामूलक कार्यक्रमहरू सञ्चालन गरिनेछ ।

वन, वातावरण तथा विपद् व्यवस्थापन

११८. त्रिवेणी गाउँपालिका क्षेत्रभित्र रहेका छाडा चौपायाको व्यवस्थापन, संरक्षण तथा व्यावसायीकरण मार्फत् रोजगारी सिर्जना गर्ने उद्देश्यले एक वटा गौशाला निर्माण कार्य सम्पन्न गरिनेछ ।
११९. सामुदायिक वनहरूको दिगो व्यवस्थापन, वन पैदावारको वृद्धि तथा वन्यजन्तु संरक्षणका लागि क्रमिक रूपमा आवश्यक कार्यक्रमहरू सञ्चालन गरिनेछन् ।
१२०. “रुख रोपौं, वातावरण जोगाऔं” अभियानलाई प्रभावकारी रूपमा कार्यान्वयन गर्दै सार्वजनिक जग्गा, सामुदायिक वन, नदी किनार तथा सरकारी कार्यालय परिसरमा वृक्षारोपण कार्यक्रमलाई प्राथमिकता दिइनेछ ।
१२१. वातावरण संरक्षण तथा प्लास्टिकजन्य प्रदूषण न्यूनीकरणका लागि प्लास्टिक झोलाको विकल्प स्वरूप कपडा, जुट तथा कागजका झोलाको उत्पादन, बिक्री वितरण र प्रयोगलाई प्रोत्साहन गर्ने कार्यक्रम सञ्चालन गरिनेछ ।
१२२. विपद् जोखिम न्यूनीकरण तथा व्यवस्थापनलाई प्रभावकारी बनाउन आवश्यक नीतिगत, कानुनी तथा संस्थागत संरचनाको निर्माण र सुदृढीकरण कार्यलाई निरन्तरता दिइनेछ ।
१२३. राप्ती राजमार्ग लगायत अन्य सडकहरूमा हुन सक्ने दुर्घटना, आगलागी, बाढी, पहिरो तथा अन्य विपद्जन्य घटनाबाट हुने क्षति न्यूनीकरण गर्न त्रिवेणी गाउँपालिकामा आपत्कालीन कार्य सञ्चालन केन्द्रलाई व्यवस्थित गरिनेछ । उक्त केन्द्रको प्रभावकारी सञ्चालनका लागि आवश्यक जनशक्ति, स्रोत साधन तथा उपकरणहरूको व्यवस्थापन गरिनेछ ।

१२४. विपद् जोखिम न्यूनीकरण तथा व्यवस्थापन कार्यमा सार्वजनिक, निजी, सहकारी, गैरसरकारी क्षेत्र, रेडक्रस, छिमेकी स्थानीय तह, विभिन्न संघसंस्था तथा समुदायबीच साझेदारी, समन्वय र सहकार्यलाई प्रवर्द्धन गरिनेछ ।
१२५. वातावरणमैत्री स्थानीय शासनका आधारभूत मापदण्डहरू पूरा गर्दै वातावरणमैत्री टोल, बडा तथा पालिका निर्माणको अभियान थालनी गरिनेछ । साथै वातावरणीय प्रदूषण नियन्त्रणका लागि जनचेतनामूलक कार्यक्रमहरू सञ्चालन गरिनेछन् ।
१२६. विपद् व्यवस्थापन कार्यलाई प्रभावकारी, व्यवस्थित र उत्तरदायी बनाउन सम्बन्धित निकाय तथा जनशक्तिको संस्थागत क्षमता विकास कार्यक्रमलाई प्राथमिकताका साथ अगाडि बढाइनेछ ।
१२७. व्यावसायिक क्षेत्र, आवासीय भवन तथा वन क्षेत्रमा हुन सक्ने आगलागीजन्य जोखिम न्यूनीकरणका लागि निजी क्षेत्र, सामुदायिक वन उपभोक्ता समिति, टोल विकास संस्था तथा सरोकारवालासँगको सहकार्यमा आगलागी रोकथाम, नियन्त्रण र उद्धारसम्बन्धी जनचेतनामूलक कार्यक्रम सञ्चालन गरिनेछ । साथै आवश्यक उपकरणको प्रयोग तथा व्यवस्थापन सम्बन्धी अभिमुखीकरण प्रदान गरिनेछ । वन क्षेत्रमा लाग्ने आगलागी न्यूनीकरणका लागि सामुदायिक वन उपभोक्ता समितिहरूसँग समन्वय र सहकार्यलाई थप सुदृढ गरिनेछ ।
१२८. विपद् पूर्वतयारी तथा प्रतिकार्य योजना तर्जुमा गरी कार्यान्वयन गरिनेछ । विपद् व्यवस्थापन कोषलाई सुदृढ बनाउँदै खोज तथा उद्धार, राहत सामग्रीको पूर्वभण्डारण, वितरण तथा पुनर्स्थापनाका कार्यलाई प्रभावकारी र व्यवस्थित बनाइनेछ ।
१२९. विपद् तथा जोखिमबाट प्रभावित महिला, बालबालिका, अपाङ्गता भएका व्यक्ति तथा ज्येष्ठ नागरिकलाई खोज तथा उद्धार, राहत वितरण तथा पुनर्स्थापनाका कार्यमा विशेष प्राथमिकता प्रदान गरिनेछ ।

भूमि व्यवस्थापन

१३०. त्रिवेणी गाउँपालिकाभित्र रहेका भूमिहीन दलित, भूमिहीन सुकुम्बासी तथा अव्यवस्थित बसोबासीहरूको संकलित लगतका आधारमा राष्ट्रिय भूमि आयोगसँग समन्वय गरी जग्गाधनी प्रमाणपूजा (लालपूजा) वितरण कार्यलाई प्रभावकारी रूपमा अगाडि बढाइनेछ ।
१३१. भूउपयोग योजनाको आधारमा भूमिको वर्गीकरण, संरक्षण तथा व्यवस्थित उपयोग सुनिश्चित हुने गरी प्रभावकारी रूपमा कार्यान्वयन गरिनेछ ।

संस्थागत विकास तथा सुशासन

१३२. “गाउँपालिकावासीको चाहना, सुशासनयुक्त गाउँपालिकाको स्थापना भन्ने मूल मर्मलाई आत्मसात् गर्दै गाउँपालिकामा सुशासन, पारदर्शिता तथा जवाफदेहिता अभिवृद्धि गर्न सार्वजनिक सुनुवाइ, सामाजिक परीक्षण, लैङ्गिक उत्तरदायी बजेट परीक्षण, सार्वजनिक लेखापरीक्षण तथा तेस्रो पक्ष मूल्याङ्कन लगायतका विभिन्न विधिहरू अवलम्बन गरी सुशासन प्रवर्द्धन गरिनेछ ।
१३३. गाउँपालिकाबाट सम्पादन हुने कार्य तथा निर्णय प्रक्रियामा जनसहभागिता, पारदर्शिता र उत्तरदायित्व अभिवृद्धि गर्न युवा, महिला, बालबालिका, दलित, जनजाति, पिछ्छडिएको वर्ग तथा अन्य लक्षित समुदायको अर्थपूर्ण प्रतिनिधित्व सुनिश्चित गरिनेछ ।
१३४. निर्वाचित जनप्रतिनिधि तथा कर्मचारीहरूले सम्पादन गरेका कार्य, उपलब्धि र प्रगतिको विवरण नियमित रूपमा नागरिक समक्ष सार्वजनिक गर्ने तथा सार्वजनिक जवाफदेहिताको संस्कृतिलाई संस्थागत गर्ने नीति अवलम्बन गरिनेछ ।
१३५. कर्मचारीमा अनुशासन, जिम्मेवारीबोध र उत्कृष्ट कार्यसंस्कृतिको विकास गर्न दण्ड—पुरस्कार प्रणालीलाई थप प्रभावकारी बनाइनेछ । आचारसंहिताको पूर्ण पालना सुनिश्चित गर्दै वार्षिक रूपमा उत्कृष्ट तथा सर्वोत्कृष्ट कर्मचारीको छनोट गरी सम्मान तथा पुरस्कृत गर्ने व्यवस्था गरिनेछ ।
१३६. गाउँपालिकाभित्र गठन भएका सबै टोल विकास समितिलाई थप सक्रिय, उत्तरदायी र गतिशील बनाइनेछ । समितिहरूले गरेका गतिविधि तथा उपलब्धिहरू समेटिएको वार्षिक प्रगति प्रतिवेदन अनिवार्य रूपमा सार्वजनिक गर्ने व्यवस्था मिलाइनेछ ।
१३७. गाउँपालिकामा कार्यरत सबै कर्मचारीको स्पष्ट कार्यविवरण तयार गरी कार्यान्वयनमा ल्याइनेछ । कर्मचारीसँग कार्यसम्पादन सम्झौता गरिनेछ र सोही सम्झौताका आधारमा कार्यसम्पादन मूल्याङ्कन गरिने व्यवस्था गरिनेछ । सेवा प्रवाहप्रतिको प्रतिबद्धता, कार्यव्यवहार, जिम्मेवारी निर्वाह तथा आफ्नै पहलमा गरिएका सुधारात्मक कार्यहरूको मूल्याङ्कनका आधारमा वार्षिक रूपमा उत्कृष्ट र सर्वोत्कृष्ट कर्मचारी छनोट गरी सम्मान तथा पुरस्कृत गरिनेछ ।
१३८. जनप्रतिनिधि तथा कर्मचारीहरूको ज्ञान, सीप र कार्यक्षमता अभिवृद्धि गर्दै सार्वजनिक सेवाको गुणस्तरमा सुधार ल्याउने नीतिलाई निरन्तरता दिइनेछ ।

१३९. कार्यालयका अभिलेखहरूको व्यवस्थित संरक्षण तथा व्यवस्थापनमा सुधार गरिनेछ । साथै सूचना तथा सञ्चार प्रविधिको प्रयोगलाई विस्तार गर्दै संस्थागत क्षमता विकासलाई थप सुदृढ बनाइनेछ ।
१४०. बजार व्यवस्थापन, शान्ति सुरक्षा प्रवर्द्धन तथा राजस्व संकलनलाई प्रभावकारी बनाउन नगर प्रहरी परिचालन गर्ने व्यवस्था गरिनेछ ।
१४१. अन्तरपालिका स्तरमा विकसित भएका असल अभ्यासहरूको आदान—प्रदान तथा संस्थागत सिकाइलाई प्रोत्साहन गर्न कर्मचारीहरूलाई स्थलगत अध्ययन तथा अवलोकन भ्रमणमा सहभागी गराइनेछ । प्राप्त अनुभवलाई कार्यसम्पादन सुधारसँग आबद्ध गरी सेवा प्रवाहलाई थप प्रभावकारी बनाइनेछ ।
१४२. गाउँपालिका तथा वडा कार्यालयहरूबाट प्रवाह हुने सेवासम्बन्धी प्रक्रियालाई सरल, सहज र सेवाग्राहीमैत्री बनाइनेछ । सेवा प्राप्तिका लागि आवश्यक निवेदन, फाराम तथा अन्य कागजातहरूको व्यवस्थापन र प्रक्रियागत सहजीकरण गरी नागरिकलाई छिटो, छरितो र गुणस्तरीय सेवा उपलब्ध गराइनेछ ।

आर्थिक प्रशासन

१४३. वित्तीय अनुशासनलाई थप सुदृढ बनाउँदै सुशासनको प्रभावकारी कार्यान्वयनमा जोड दिइनेछ । यसका लागि अनुत्पादक तथा प्रशासनिक प्रकृतिका चालु खर्चलाई क्रमशः नियन्त्रण गर्दै विकास निर्माण तथा पूर्वाधारमा केन्द्रित पूँजीगत खर्चको अनुपात बढाइनेछ ।
१४४. विकास आयोजना तथा कार्यक्रमहरूको भुक्तानी प्रक्रियालाई थप पारदर्शी र जवाफदेही बनाइनेछ । आयोजनाको अन्तिम भुक्तानी गर्नुअघि सार्वजनिक रूपमा भुक्तानी दाबी विरोधसम्बन्धी सूचना प्रकाशन गरिनेछ । साथै आयोजना हस्तान्तरण तथा सम्पन्नताको आवश्यक विवरण प्राप्त नभएसम्म सम्बन्धित आयोजनाको अन्तिम भुक्तानी नगर्ने नीति अवलम्बन गरिनेछ ।
१४५. वित्तीय कारोबारलाई सुरक्षित, छिटोछरितो र पारदर्शी बनाउन भुक्तानी प्रणालीलाई सूचना प्रविधिमैत्री बनाइनेछ । सबै भुक्तानी प्रक्रियालाई क्रमशः (EFT) प्रणालीमार्फत् सञ्चालन गरी डिजिटल वित्तीय व्यवस्थापनलाई प्रवर्द्धन गरिनेछ ।

कानुनी मामिला तथा न्यायिक समिति

१४६. त्रिवेणी गाउँपालिकामा दर्ता हुने विवादहरूको समाधान न्यायका स्थापित सिद्धान्त, प्रचलित कानून तथा निष्पक्ष प्रक्रियाका आधारमा गरिनेछ । छलफल, संवाद, मध्यस्थता तथा मेलमिलापजस्ता वैकल्पिक विवाद समाधानका माध्यमलाई प्राथमिकता दिँदै न्याय प्रणालीलाई स्वतन्त्र, सहज पहुँचयुक्त, विश्वसनीय, पारदर्शी

तथा प्रभावकारी बनाइनेछ । साथै न्यायिक समितिसँग सम्बन्धित अभिलेख, निर्णय र प्रतिवेदन व्यवस्थापनलाई व्यवस्थित र प्रविधिमैत्री बनाइनेछ ।

१४७. वडा तहमा गठन भएका मेलमिलाप केन्द्रहरूको संस्थागत क्षमता सुदृढ गरी मेलमिलापबाट समाधान हुन सक्ने स्थानीय प्रकृतिका विवादहरू वडास्तरमै निष्पक्ष, छिटोछरितो र प्रभावकारी रूपमा निरूपण गर्ने कानूनी व्यवस्थालाई थप सशक्त बनाइनेछ ।

१४८. गाउँपालिकाबाट जारी भएका ऐन, नियम, नियमावली, कार्यविधि, निर्देशिका तथा मापदण्डहरूलाई एकीकृत गरी संहिताकृत कानूनी सङ्ग्रह प्रकाशन गरिनेछ । साथै स्थानीय कानूनहरूको जानकारी र पहुँच अभिवृद्धिका लागि नियमित रूपमा राजपत्र प्रकाशन तथा अद्यावधिक गरिनेछ ।

१४९. न्यायिक समितिबाट सम्पादित कार्य, भएका निर्णय, मेलमिलाप तथा विवाद समाधानका उपलब्धिहरूको व्यवस्थित दस्तावेजीकरण गरिनेछ । न्याय सम्पादन प्रक्रियामा पारदर्शिता र जनविश्वास अभिवृद्धि गर्न यस्ता विवरणहरू वार्षिक रूपमा सार्वजनिक गरिनेछ ।

१५०. हिसापीडित, असहाय तथा सहयोगापेक्षी व्यक्तिहरूको संरक्षण, पुनर्स्थापना र सशक्तिकरणका लागि राहत कोष स्थापना गरिनेछ । उक्त कोषमार्फत् आवश्यक राहत, कानूनी परामर्श, मनोसामाजिक सहयोग प्रदान गरिनेछ ।

राजस्व प्रशासन

१५१. गाउँपालिकाको वित्तीय आत्मनिर्भरता सुदृढ गर्न आन्तरिक आयका स्रोतहरूको पहिचान, संरक्षण र प्रवर्द्धन गरिनेछ ।

१५२. व्यवसाय कर तथा अन्य स्थानीय राजस्वको प्रभावकारी संकलनका लागि राजस्व शाखाको समन्वयमा घुम्ती राजस्व संकलन टोली परिचालन गरिनेछ । गाउँपालिकामा नियमित रूपमा राजस्व दाखिला गर्ने व्यवसायीहरूको अभिलेख व्यवस्थित राखी सबैभन्दा बढी राजस्व योगदान गर्ने व्यवसायीलाई सम्मान तथा प्रोत्साहन गर्ने व्यवस्था गरिनेछ ।

१५३. “कर तिरी, बनाऔँ समृद्ध त्रिवेणी” भन्ने अभियानलाई प्रभावकारी रूपमा सञ्चालन गर्दै प्रगतिशील कर प्रणालीको विकास, सक्षम कर प्रशासनको निर्माण, करदातामैत्री सेवा प्रवाह, करको दायरा विस्तार तथा कानूनबमोजिम निर्धारण भएका कर, शुल्क, दस्तुर, रोयल्टी, बिक्री तथा निकासी राजस्वको संकलनलाई

सुदृढ बनाइनेछ । साथै राजस्व चुहावट नियन्त्रणका लागि प्रभावकारी अनुगमन तथा नियमनको व्यवस्था गरिनेछ ।

१५४. गाउँपालिकाको राजस्व सुधार कार्ययोजनालाई निर्धारित लक्ष्य, रणनीति र कार्यसूचीअनुसार प्रभावकारी रूपमा कार्यान्वयन गरी आन्तरिक राजस्व वृद्धिमा जोड दिइनेछ ।

गाउँसभा सदस्यज्यूहरू,

अन्त्यमा,

प्रस्तुत नीति तथा कार्यक्रमले आर्थिक विकास, सामाजिक विकास, पूर्वाधार विकास, वन तथा वातावरणको संरक्षण एवं प्रवर्द्धन र सुशासन तथा संस्थागत विकास कायम गर्न महत्वपूर्ण योगदान पुऱ्याउनेछ भन्ने विश्वास लिएको छु ।

समृद्ध, आत्मनिर्भर र सुशासित त्रिवेणी गाउँपालिका निर्माणको अभियानमा निजी क्षेत्र, बुद्धिजीवी वर्ग, सम्पूर्ण राजनीतिक दलहरू, नागरिक समाज, सञ्चार जगत तथा समग्र त्रिवेणीवासी दाजुभाइ तथा दिदीबहिनीहरूमा हार्दिक आभार व्यक्त गर्दै आगामी दिनमा समेत निरन्तर सहयोग, सहकार्य र सद्भावको अपेक्षा गर्दछु ।

यस उनाइसौँ गाउँसभामा प्रस्तुत हुने नीति, कार्यक्रम तथा बजेटका सम्बन्धमा महत्वपूर्ण सुझाव, राय र परामर्श प्रदान गर्नुहुने राजनीतिक दलहरू, पूर्व जनप्रतिनिधिज्यूहरू, विषयगत समिति, सरोकारवाला निकाय तथा सम्पूर्ण महानुभावहरूप्रति हार्दिक धन्यवाद व्यक्त गर्दछु ।

प्रस्तुत नीति तथा कार्यक्रम र यसका आधारमा संविधान तथा प्रचलित कानूनले निर्धारण गरेको समयसीमाभित्र प्रस्तुत हुने बजेटको प्रभावकारी कार्यान्वयनमा विगतमा झैं सम्पूर्ण जनप्रतिनिधिहरू, कर्मचारीहरू, सुरक्षाकर्मीहरू, विभिन्न सरकारी तथा गैरसरकारी संघसंस्थाहरू, विकास साझेदारहरू तथा सम्पूर्ण गाउँपालिकावासीहरूको सक्रिय सहयोग, सहकार्य र अपनत्व प्राप्त हुने विश्वास व्यक्त गर्दछु ।

धन्यवाद !